

157. మృత్యు దేవత

ఓ నగర ద్వారపాలకుడికి అర్ధరాత్రి నగరంలోకి వెళ్ళే ఓ నల్లటి స్త్రీ కనిపించింది.

“ఎవరు నువ్వు?” ప్రశ్నించాడామెని.

“నేను మృత్యు దేవతని. రేపు ఉదయం మీ ఊళ్ళోని వంద మంది మరణించబోతున్నారు. వాళ్ళ ప్రాణాలని తీసుకెళ్ళడానికి వచ్చాను.” జవాబు చెప్పింది మృత్యుదేవత.

వెంటనే అతను నగరంలోకి పరుగెత్తికెళ్ళి ఈ విషయం పౌరులందరికీ చెప్పి అందర్నీ జాగ్రత్తగా ఉండమన్నాడు. నగరంలో మర్నాడు ఉదయం వెయ్యి మంది దాకా మరణించారు. వాళ్ళ ప్రాణాలని తీసుకెళ్తున్న మృత్యుదేవత మళ్ళీ నగర ద్వార పాలకుడికి తారసపడింది.

“ఇదేమిటి? నిన్న రాత్రి నువ్వు వంద మంది ప్రాణాలనే తీసుకెళ్తానన్నావు. కాని నిజానికి మరణించింది వెయ్యి మంది. ఎందుకు అబద్ధం చెప్పావు?” ప్రశ్నించాడు అతను.

“నేను చెప్పిందాంట్లో అబద్ధం లేదు. నేను వచ్చింది వంద మంది కోసమే. మిగిలిన తొమ్మిది వందల మందే భయంతో మరణించారు.” జవాబు చెప్పింది మృత్యు దేవత.

158. చెడ్డ ఊరు-మంచి ఊరు

న్యూయార్క్కి చెందిన ఓ లాయర్ ఓ కేసు పనిమీద షుగర్ లేండ్కి వెళ్ళాడు. క్లయింట్ అతని హోటల్ రూంకి వచ్చి లాయర్ని ఎక్కించుకుని కారులో కోర్టుకి తీసుకువెళ్తూ, దారిలోని ఓ చర్చి దగ్గర ఆగి కేసు గెలవాలని ప్రార్థించాడు. చర్చిలోకి వెళ్తూ క్లయింట్ కారుని లాక్ చేయకపోవడం గమనించిన లాయర్ అడిగాడు.

“తాళం వేయలేదే? న్యూయార్క్ లో నేను తాళం వేయకపోతే కారు మాయం అవుతుంది.”

“ఇక్కడంతా మంచివాళ్ళే కాబట్టి కారుకి తాళం వేస్తేనే నష్టం.” చెప్పాడు క్లయింట్.

చర్చిలో పనయ్యాక ఇద్దరూ వచ్చి కారు ఎక్కారు. కారు వెనక సీట్ లో రెండు పుచ్చకాయలు, ఏపిల్ పళ్ళ బుట్ట వుండటం లాయర్ గమనించాడు.

159. అహం వీడకపోతే

తన జీవిత కాలంలో చాలా ఆధ్యాత్మిక సాధన చేసిన ఓ యోగికి తనలాంటి నలభై రకాల శరీరాలని సృష్టించుకునే సిద్ధి లభించింది. తన మరణ కాలం సమీపించగానే అతను తెలివిగా నలభై రకాల శరీరాలని సృష్టించుకున్నాడు. యమ భటులు వచ్చి, ఆ శరీరాలన్నిటినీ చూడగానే తాము ఎవరి ప్రాణాలు తీసుకెళ్ళాలో తెలీక వెనక్కి తిరిగివెళ్ళి యముడికి జరిగింది వివరించారు.

యముడు వాళ్ళకి ఏం చేయాలో బోధించి మళ్ళీ పంపాడు. వాళ్ళు తిరిగి ఆ నలభై శరీరాలు ఉన్న గదిలోకి వెళ్ళి వాళ్ళల్లో వాళ్ళు ఇలా మాట్లాడుకోసాగారు.

“అహా! ఈ శరీరం ఎంత అద్భుతంగా వుంది! ఇది చూడండి అద్వితీయం! అబ్బో ఒకే రకం శరీరాలు నలభై చేయడం ఒక్క బ్రహ్మాకే చేతైంది...”

వారి మాటలు వింటూ ఉబ్బిపోయిన ఆ యోగి వెంటనే చెప్పాడు.

“బ్రహ్మ కాదు. వీటిని నా యోగ శక్తితో నేనే నిర్మించాను.”

వెంటనే యమ భటులు ఆ యోగిని పట్టుకుని అతని ప్రాణాలు తీసి యమలోకానికి లాక్కెళ్ళారు.